

Giftir menn og barnleysar kvinnur tjena mest

Giftir menn tjena í miðal meira enn ógiftir. Og kvinnur við børnum tjena í miðal minni enn kvinnur uttan børn. Hetta vísir ein stór norsk sosiologisk kanning, har granskarar hava samankoyrt upplýsingar frá norsku hagstovuni um lønarlagið hjá kvinnum og monnum, við upplýsingum um útbúgving, tal av børnum, hjúnastøðu, føðiland og arbeiðsroyndir. - Hóast munurin er minkaður seinastu tríati árin, so loysir tað seg ikki lønarliga, at gerast mamma, siga granskararnir. Kelda: www.forskningsradet.no

Døturnar við babba til arbeiðis

Á Girls' Day í Týsklandi kunnu gentur fara við foreldrunum til arbeiðis og fáa innlit í størv, tær kanska ikki høvdu hugsað um áðrenn. Hvørt ár – 26. apríl – royna týskar fyrirkur at gera nakað við tann kynsuppbýtta arbeiðsmarknaðin. Endamálið er at royna at fáa gentur at velja ótraditionellar karrierur. Tí verða tær bodnar inn á arbeiðspláss, har fleiri pápar enn mammur arbeiða. Yvir 7.500 átøk eru kring landið, svarandi til 128.000 pláss til gentur, sum vilja vitja eitt arbeiðspláss. Dótranna dagur snýr seg m.a. um at fáa tey ungu at identifisera seg við fyrirkurnar og fáa fatur á framtíðarinnar arbeiðsmegi. Kelda: www.javnrat.fo

Olju-prísurin kann fara upp ígjøgnum

Tað er ikki óhugsandi, at olju-prísurin fer upp á 100 dollarar um nakrar mánaðir

OLJU-PRÍSUR

Arni Joensen:
arni@sosialurin.fo

Teir seinastu dagarnar hevur olju-prísurin á altjóða marknaðinum togað í 80 dollarar fyri tunnuna. Brent-olja, sum skal latast í september, fall eitt sindur í prísi í gjár, men serfrøðingar siga, at soleiðis sum marknaðurin skikkar sær í løtuni, er tað sannlíkt, at oljan fer at dýrka í næstum.

Í august í fjør kom olju-prísurin upp í 78,65 dollarar fyri tunnuna, og summir serfrøðingar vænta, at prísurin fer upp um tað seinni í summár. Hinvegin ivast teir í, um prísurin fer upp um 80 dollarar, tí tað skal nógv til, áðrenn tað hendir.

Áðrir marknaðarserfrøðingar siga, at ein ella onnur stór, politisk hending úti í heimi kann lættliga fáa prísinn upp um 100 dollarar.

- Okkum tørvar bara eini ella onnur stórtíðindi so sum okkurt, ið órógv- ar framleiðsluna í Nigeria ella Iran ella eitt hernaðarligt álop á Iran, sigur marknaðarserfrøðingurin John Kilduff hjá Man Financial við TDN Finans.



Góða ólavsøkuveðrið helt kanska nøkrum frá at fara á ólavsøkuframsýningina, Slóarblóð, men umboð fyri Listaskálan og Listafelagið eru stak væl nøgd við talið av vitjandi og hugtíkin av nýggju spírunum innan føroyska list

Væl vitjað ólavsøkuframsýning

Nýggir listaspírar vaktu ans og drógu fleiri vitjandi á ólavsøkuframsýning. Bæði stjórin á Listaskálanum og forkvinnan í Listafelag Føroya eru stak væl nøgd við framsýningina.

ÓLAVSØKU-FRAMSÝNINGIN

Dorit Hansen
dorit@sosialurin
Mynd: Jens Kristian Vang

Við blóðreyðum veggum, neosurrealistiskum tema og ungum listafólki var ársins ólavsøkuframsýning eitt nýbrot. Listafelagið hevði í ár valt at lata ungu listamennirnir Heiðrikkur á Heygum og Jóannes Lamhauge skipa fyri framsýningini, og hetta eru tey í dag bæði glað og errin um, sigur Malan Marnersdóttir, forkvinnu í Listafelag Føroya. - Vit eru stak væl nøgd

við framsýningina. Fyriskipararnir hava gjørt eitt megnar arbeiði, og tað vóru væl fleiri vitjandi enn seinna árin, sigur Malan Marnersdóttir.

Helgi Fossadal, stjórin á Listasavnum, sigur, at tað altíð eru færri vitjandi, um veðrið er gott.

- Tí er tað flott, at á leið 1500 fólk vóru til framsýningina ólavsøkudagarnar. Og í ár vóru eisini nógv fleiri ungfólk millum tey vitjandi, sigur hann.

Endamálið við Listafelagnum er at stuðla og stimbra føroyskar list, og Helgi Fossadal metir, at ársins ólavsøkuframsýning veruliga livir upp til hetta aðalmálið.

Ólavsøkuframsýningin var fyrstu ferð í 1948. Tey fyrstu mongu árin var hetta so at siga einasta listaframsýning á ólavsøku, men seinastu árin eru alt fleiri framsýningarhøli komin, og kappingin um ólavsøku-gestirnar er økt. Tí valdi Listafelagið at skipa fyri

eini øðrvísi kapping í ár.

Malan Marnersdóttir væntar, at hesin framsýning- arháttur fer at merkja komandi framsýningar.

- Vit hava enn ikki avgjørt, hvussu ólavsøkuframsýningin skal skipast komandi ár, men ársins framsýning var so mikið væl eydnað, at hon kemur at ávirka komandi framsýningar.

Slóðbrótandi og siðbundi

Sambært Helga Fossadal, varð framsýningin sum heild sera væl móttikin. Framsýningararnir vóru allir millum 18 og 30 ár, og stóri meirilutin hevur ikki verið at sæð í Listaskálanum áður.

Sjálvur vil Helgi Fossadal ikki taka dagar ímillum framsýningararnar. Hann sigur tó, at nøkur listafólk skara framúr, men breiddin er eisini sera góð, og tað hevur verið sera spennandi at siggja hesir dugnaligu listar- ligu spírar.

- Bæði ung og eldri vóru sera positiv. Listin á Slóarblóð, sum var heiti á framsýningini, vísir nakað, sum ikki er víst fyrr. Dygdin er í ordan og reyða umhvørvið ger eisini upplivingina serliga, sigur Helgi Fossadal.

Malan Marnersdóttir heldur eisini, at fólk hava verið glað fyri at siggja nakað nýtt og øðrvísi, og huglagið var gott á framsýningini.

- Lutakandi listafólkini eru nærløgd og hava arbeiðt nógv við listini. Og hetta boðar frá góðum. Men sjálvandi kunnu vit ikki siga, hvat av hesum stendur eftir um hálvtrýss ár.

Hóast unga listin í stóran mun brýtur frá tí siðbundna føroyska landslagstemanum, heldur Malan Marnersdóttir tó eisini, at listin ikki hevur flutt seg so nógv, tá umræður listabúna.

- Tað kann undra, at tað framvegis mest eru myndir. Føroysk list er framvegis fýrakantað og hongur enn á veggnum. Orsökirnar til hetta kunnu vera so nógvvar.

Kanska vísir hetta, at listafólk í Føroyum ikki hava nóg góðar arbeiðsumstøður. Ella kanska er føroysk list framvegis so ung, at hon ikki hevur eina siðvenju at flyta seg frá.

Men Malan Marnersdóttir leggur tó dent á, at Slóarblóð vísir bæði dygd og nýhugsan millum unga ættarliðið av listafólki.

Ólavsøkuframsýningin heldur á fram til 12. august í vanligu upplættingartíðunum hjá Listaskálanum.

Ummælið í morgin

Sosialurin hevur í morgin ummælið av framsýningini Slóarblóð.

Kinna Poulsen, listfrøðingur, hevur skrivað.